

પ્રસાર ભારતી

સમાચાર વિભાગ, આકાશવાણી, અમદાવાદ

Date: 07-06-2026

EVENING: 7.10 TO 7.20 PM

Day: SUNDAY

Regional News

આકાશવાણી અમદાવાદ-વડોદરા પ્રાદેશિક સમાચાર જયેશ પટેલ વાંચે છે.

1. રાજ્યમાં રક્તપિત્ત નિર્મૂલન માટે આવતીકાલથી "લેપ્રસી કેસ ડિટેક્શન" કાર્યક્રમ હાથ ધરાશે.
2. રાજ્યના 8 વરિષ્ઠ IPS અધિકારી 11 અને 12 જૂને સરહદી ગામોની મુલાકાત લેશે.
3. સુરતમાં ભૂગર્ભ ટાંકીમાં સફાઈ કરવા ઉતરેલા ચાર કર્મચારીના મોત
4. રાજ્યભરમાં આજે GPSCની વર્ગ 1 અને વર્ગ 2ની પ્રાથમિક પરીક્ષા યોજાઈ.
5. વિશ્વ યોગાસન રમતગમત ચેમ્પિયનશિપમાં ભારતે કુલ 30 ચંદ્રકો સાથે પ્રભુત્વ જાળવી રાખ્યું.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)
હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

STATE LEPROSY

રાજ્યના આરોગ્ય વિભાગ દ્વારા રક્તપિત્ત નિર્મૂલન માટે આવતીકાલથી 30 જૂન સુધી રાજ્યવ્યાપી "લેપ્રસી કેસ ડિટેક્શન" કાર્યક્રમ હાથ ધરાશે. સતવાર યાદીમાં જણાવ્યા પ્રમાણે 12 પ્રાયોરિટી જિલ્લાઓના 98 તાલુકા-વોર્ડમાં 15 હજાર 941 ટીમો દ્વારા અંદાજે 2 કરોડથી વધુ નાગરિકોની તપાસ કરાશે. જ્યારે અન્ય 22 જિલ્લાઓના 175 તાલુકા-વોર્ડમાં 8 થી 18 જૂન સુધી સ્ક્રીનિંગ કરાશે. નાગરિકોને આ રોગના લક્ષણો વિશે માહિતગાર કરી જનજાગૃતિ ફેલાવાશે.

ઝુંબેશ દરમિયાન નિયત કરેલા વિસ્તારોમાં તપાસ માટે જાહેર રજાઓ અને મમતા દિવસ સિવાય આશા બહેનો અને પુરુષ સ્વયંસેવકોની વિશેષ ટીમો જોડાશે. સર્વે દરમિયાન જો કોઈ પણ વ્યક્તિમાં રક્તપિત્તના શંકાસ્પદ લક્ષણો જણાશે, તો આરોગ્ય ટીમો દ્વારા તેમને ત્વરિત નિદાન અને સારવાર અર્થે નજીકના આરોગ્ય કેન્દ્ર મોકલી આપવામાં આવશે.

IPS VISIT

રાજ્યના 8 વરિષ્ઠ IPS અધિકારી 11 અને 12 જૂને પાકિસ્તાન સરહદને સ્પર્શતા 16 ગામોની મુલાકાત લેશે. સત્તાવાર યાદીમાં જણાવ્યા મુજબ મુલાકાત દરમિયાન અધિકારીઓ દુર્ગમ વિસ્તારોના પોલીસ જવાનો અને ગ્રામજનો સાથે સંવાદ કરશે. રાત્રીસભા, બોર્ડર પેટ્રોલિંગનું નિરીક્ષણ જેવા વિવિધ મુદ્દાઓ અંગે ચર્ચા અને સમીક્ષા કરશે. આ અંગે સાંભળીએ એક અહેવાલ..

(વોઇસ કાસ્ટ : મયુર સોલંકી)

આ વિશેષ કાર્યક્રમ અંતર્ગત ADGP વાબંગ જમીર, વાવ-થરાદ જિલ્લાના આસરગામ અને રાછેણા ગામની મુલાકાત કરશે. આ ઉપરાંત ADGP અજયકુમાર ચૌધરી કચ્છ(પૂર્વ) જિલ્લાના શિરાનીવાંઢ અને જટાવાડા ગામ, IG બિપિન આહિરે પાટણ જિલ્લાના ધોકવાડા અને ચારણકા, DAG એ. એમ. મુનિયા વાવ-થરાદ જિલ્લાના રાડોસણ અને ગોલપ ગામની મુલાકાત લેશે. આ ઉપરાંત કચ્છ (પશ્ચિમ) જિલ્લામાં DAG કે. એન. ડામોર જુના અને દેઢીયા ગામ, DAG ડો. લીના પાટીલ ઉધમો અને પટાગર, ACP આર. ટી. સુસરા પુંરાજપુર અને ગુનાઉ તથા DAG સુધા પાંડે દીનારા અને ભીતારા મોટા ગામોની મુલાકાત કરી રાત્રી રોકાણ કરશે. આ મુલાકાતનો હેતુ રાજ્યની આંતરરાષ્ટ્રીય સરહદોની સુરક્ષાને વધુ અભેદ બનાવવા તેમજ સીમાવર્તી વિસ્તારોના નાગરિકોની સુખાકારી સુનિશ્ચિત કરવાનો છે.

મયુર સોલંકી આકાશવાણી સમાચાર અમદાવાદ

BJP MEET

રાજ્યસભાની ચૂંટણી માટે ભાજપે જાહેર કરેલા ચારેય ઉમેદવારો આવતીકાલે ઉમેદવારી નોંધાવશે. તે અગાઉ આજે ગાંધીનગરમાં મુખ્યમંત્રીના નિવાસસ્થાને ભાજપના ધારાસભ્યોની મહત્વની બેઠક મળી હતી. બેઠકનો હેતુ રાજ્યસભાના ઉમેદવારો સાથે ધારાસભ્યોનો પરિચય કેળવવાનો હતો.

ઉલ્લેખનીય છે કે રાજ્યસભાની ચૂંટણી માટે રાજુ શુક્લા, મુકેશ રાઠવા, માનસિંહ પરમાર અને જિતેન્દ્ર કણજરીયાના નામની જાહેરાત કરવામાં આવી છે.

SURAT DEATH

સુરતમાં ભૂગર્ભ ટાંકીમાં ઉતરેલા ચાર સફાઈ કર્મચારીના મોત થયા. પ્રાથમિક તપાસમાં એવું બહાર આવ્યું છે કે, ટાંકીની અંદર ઝેરી ગેસના કારણે શ્રમિકોનો શ્વાસ રૂંધાયો હતો અને ગૂંગળામણના લીધે તેઓએ જીવ ગુમાવ્યા હોવાની આશંકા છે. માહિતી મળતા જ ફાયર બ્રિગેડની ટુકડી ઘટનાસ્થળે પહોંચી ચારેયને બહાર કાઢ્યા હતા. આ અને DCP આલોક કુમારે વધુ માહિતી આપી.

(બાઈટ : આલોક કુમાર, DCP)

GPCB-SAMAROH

રાજ્યના વન અને પર્યાવરણ વિભાગ તથા ગુજરાત પ્રદૂષણ નિયંત્રણ બોર્ડ-GPCBના સંયુક્ત ઉપક્રમે ગાંધીનગર ખાતે યોજાયેલી બે દિવસીય કાર્યશિબિરનો આજે સમાપન સમારોહ યોજાયો વન અને પર્યાવરણ મંત્રી અર્જુન મોઢવાડિયા અને રાજ્ય મંત્રી પ્રવિણ માળીની અધ્યક્ષતામાં યોજાયેલા

સમાપન સમારોહમાં શ્રી મોઢવાડિયાએ જણાવ્યું કે, ગુજરાતને પ્રદૂષણ મુક્ત બનાવવામાં GPCB ની ભૂમિકા સૌથી નિર્ણાયક છે. GPCB બોર્ડના અગ્ર સચિવ વિનોદ રાવે જણાવ્યું કે પર્યાવરણના નિયમોનું પાલન કોર્ટના આદેશોથી થાય તેના કરતાં આપણે સ્વેચ્છાએ કરીએ તે વધુ જરૂરી છે. સારું કામ કરનારાઓને સર્ટિફિકેટ કે સન્માન આપવા સૂચન કર્યું હતું. જીપીસીબીના અધ્યક્ષ શ્રી આર. બી. બારડે જણાવ્યું કે, આ માત્ર એક કાર્યક્રમ નહોતો પરંતુ ભવિષ્યના ગુજરાત માટેની એક 'વિચાર યાત્રા' હતી.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

WEATHER

રાજ્યના છૂટાછવાયા વિસ્તારોમાં આજે હળવા વરસાદની આગાહી છે.હવામાન વિભાગના જણાવ્યા મુજબ સૌરાષ્ટ્ર, દક્ષિણ ગુજરાત અને કચ્છમાં પણ હળવો વરસાદ વરસી શકે છે. આજે અમરેલી ભાવનગર ગીર સોમનાથ દીવ નર્મદા સુરત તાપી ડાંગ નવસારી વલસાડમાં હળવાથી મધ્યમ વરસાદની શક્યતા છે. બીજી તરફ રાજ્યભરમાં ગરમીનો પ્રકોપ યથાવત રહેવાની સંભાવના હોવાનું હવામાન વિભાગના વૈજ્ઞાનિક પ્રદીપ શર્માએ જણાવ્યું.

(બાઇટ : પ્રદીપ શર્મા, વૈજ્ઞાનિક)

GPSC EXAM

રાજ્યભરમાં આજે ગુજરાત જાહેર સેવા આયોગ-GPSCની વર્ગ 1 અને વર્ગ 2ની પ્રાથમિક પરીક્ષા યોજાઈ. 19 જિલ્લાઓમાં 323 કેન્દ્રો પર 60 હજારથી વધુ ઉમેદવારોએ પરીક્ષા આપી. જૂનાગઢ જિલ્લામાં યોજાયેલી પરીક્ષા દરમિયાન 18 કેન્દ્રમાં 4 હજાર 249 ઉમેદવારોએ હાજર રહ્યા.

આ પરીક્ષા અંતર્ગત ગુજરાત વહીવટી સેવા વર્ગ 1, મુલ્કી સેવા વર્ગ 1 અને 2, નગરપાલિકા મુખ્ય અધિકારી સેવા વર્ગ 2, મદદનીશ વન સંરક્ષક-પરિક્ષેત્ર વન અધિકારી વર્ગ 2 તેમજ હિસાબી અધિકારી વર્ગ 1 અને 2ની કુલ 268 જગ્યાઓ ભરવામાં આવશે.

DAMAN TOURISM

કેન્દ્ર શાસિત પ્રદેશ દમણનો દરિયાકાંઠો હવે "મિની ગોવા" તરીકે ઊભરી રહ્યો છે. ત્યારે આજે કેન્દ્રશાસિત પ્રદેશની મુલાકાતે આવેલા પ્રવાસીઓએ દરિયાકિનારા, પર્યટન માળખાગત સુવિધાઓ અને તાજેતરના વિકાસની પ્રશંસા કરી.

(બાઈટ : પ્રવાસી)

WORLD YOGASANA CHAMPIONSHIP

અમદાવાદમાં રમાઈ રહેલી પહેલી વિશ્વ યોગાસન રમતગમત ચેમ્પિયનશિપમાં ત્રીજા દિવસના અંતે ભારતે મેડલ ટેલીમાં કુલ 30 ચંદ્રકો સાથે પ્રભુત્વ જાળવી રાખ્યું છે. જેમાં 24 સુવર્ણ, પાંચ રજત અને એક કાંસ્ય ચંદ્રક સામેલ છે. જ્યારે સિંગાપોર 6 ચંદ્રક સાથે બીજા ક્રમે છે.

યોગમાં અસાધારણ કૌશલ્ય શિસ્ત અને શ્રેષ્ઠતાનું પ્રદર્શન કરીને ભારતીય રમતવીરોએ વિવિધ શ્રેણીઓમાં ઉત્કૃષ્ટ પ્રદર્શન કર્યું અને રમતમાં વૈશ્વિક નેતા તરીકે દેશનો દરજ્જો મજબૂત બનાવ્યો.

75 દેશોના 500 થી વધુ યોગવીરો આ સ્પર્ધામાં ભાગ લઈ રહ્યા છે ચોથી જૂનથી શરૂ થયેલી આ આંતરરાષ્ટ્રીય યોગાસન સ્પર્ધાનો આવતીકાલે અંતિમ દિવસ છે.

NFSU-GUJARAT

પ્રધાનમંત્રીનરેન્દ્ર મોદીના નેતૃત્વમાં કેન્દ્ર સરકારના સફળતાના 12 વર્ષ પૂર્ણ થયા છે ત્યારે તત્કાલીન મુખ્યમંત્રી અને હાલના પ્રધાનમંત્રીનાનેતૃત્વમાં વર્ષ 2009માં ગાંધીનગર ખાતે સ્થપાયેલી નેશનલફોરેન્સિક સાયન્સિસ યુનિવર્સિટી-NFSU સંસ્થાએ માત્ર 14 વર્ષના ટૂંકા ગાળામાં ઓક્ટોબર-2020માં “ઇન્સ્ટિટ્યૂશન ઓફ નેશનલ ઇમ્પોર્ટન્સ (INI)”નો દરજ્જો પ્રાપ્ત કર્યો છે. વિશ્વના 96 દેશોના પ્રતિનિધિઓએ અહીંથી ફોરેન્સિક સાયન્સનું ઉચ્ચ કક્ષાનું પ્રશિક્ષણ મેળવ્યું છે.

આ યુનિવર્સિટી મે 2026 સુધીમાં દેશ-વિદેશમાં કુલ 13 કેમ્પસ ધરાવે છે. દેશના 17થી વધુ રાજ્યો અને કેન્દ્રશાસિત પ્રદેશોમાં ભારતમાં જ નિર્મિત અત્યાધુનિક મોબાઈલ ફોરેન્સિક ઇન્વેસ્ટિગેશન મોબાઈલ વાન સેવારત છે. ગયા વર્ષે 12 જૂને અમદાવાદની વિમાન દુર્ઘટનાના કુલ 265 હતભાગીઓની ઓળખ સુનિશ્ચિત કરવા માટે NFSUની ટીમે અત્યંત ઝડપી ગતિએ DNA પ્રોફાઇલિંગનું કાર્ય પૂર્ણ કર્યું હતું. NFSU આજે વૈશ્વિક સ્તરે ફોજદારી ન્યાય વિતરણ પ્રણાલીને વધુ મજબૂત બનાવવામાં મોખરાનું સ્થાન ધરાવે છે

PORBANDAR PLAYER

પોરબંદર જિલ્લાના બે ખેલાડીઓને ઇઝરાયેલની નેશનલ ક્રિકેટ ટીમમાં સ્થાન મળ્યું છે. મૂળ બખરલાના અજય ખુંટી અને પોરબંદરના રાહુલ ઓડેદરાએ આંતરરાષ્ટ્રીય સ્તરે આ સિદ્ધિ મેળવી છે. રાષ્ટ્રીય ટીમ વતી આંતરરાષ્ટ્રીય ક્રિકેટ રમશે તે સમાચાર મળતા જ પોરબંદર અને બખરલા પંથકમાં ભારે ખુશીનો માહોલ જોવા મળ્યો છે.

TREE-PLANTATION-VALSAD

વિશ્વ પર્યાવરણ દિવસથી વિશ્વ આદિવાસી દિવસ 9 ઓગસ્ટ સુધી 34 દિવસમાં 1 કરોડ આદિવાસી વ્યક્તિ દીઠ એક વૃક્ષ ઉછેરવાની વલસાડ જિલ્લાના ધરમપુરના પીપરોળ હિલ સ્ટેશનથી શરૂઆત કરાઈ.

100 બંગાળી બાવળના રોપાનું પ્રતિકાત્મક વૃક્ષારોપણ સાથે આ મહા અભિયાન શરૂ કરાયું છે . આ સાથે જન ભાગીદારી, જળ સંરક્ષણ અને પ્લાસ્ટિક મુક્ત અભિયાન તેમજ પ્રદુષણ ઓછું કરવા સહિતના મુદ્દા પણ આવરી લેવાયા છે.

TABLE TENNIS

અમદાવાદના શેલા ખાતે યોજાયેલી પહેલી અમદાવાદ જિલ્લા રેન્કિંગ ટેબલ ટેનિસ ટુર્નામેન્ટ 2026માં ખાનક શાહ અને નક્ષ પટેલે બે-બે ખિતાબ જીત્યા. ખાનકે 17 વર્ષથી નીચેના વયજૂથમાં છોકરીઓમાં જુનિયર સિંગલ્સ અને 15 વર્ષથી નીચેના વયજૂથમાં સબ-જુનિયર સિંગલ્સનો તાજ જીત્યો, જ્યારે નક્ષે છોકરાઓની 15 વર્ષથી નીચેના વયજૂથમાં સબ-જુનિયર સિંગલ્સ અને 13 વર્ષથી નીચેના વયજૂથમાં કેડેટ સિંગલ્સમાં વિજય મેળવ્યો.

પુરુષ સિંગલ્સની ફાઇનલમાં ત્રીજા ક્રમાંકિત ધૈર્ય પરમારે ટોચના ક્રમાંકિત સોહમ ભટ્ટાચાર્યાને 4-2 થી હરાવી ખિતાબ જીત્યો. જ્યારે મહિલા સિંગલ્સમાં ટોચની ક્રમાંકિત કૌશા ભૈરાપુરેએ ફિઝા પવારને 4-2 થી હરાવી ચેમ્પિયનશિપ પોતાના નામે કરી.